

## Nýggjársrøða

### Byrjan

Góðu næmingar, góði stuðul og góðu tit øll!

At hava møguleika at líta aftur við gleði er tekin um livandi og góð minnir!

Hetta er kenslan og tankarnir, eg havi, nú árið 2021 hevur havt sín síðsta dag og síðsta tíma.

### Eg

Tað, sum fyllir mest í mínum hugaheimi, er, at tað er akkurát eitt ár síðan, at eg hevði mín fyrsta arbeiðsdag aftaná mína sjúkralegu. Eg gleddi meg stórliga at byrja aftur - at síggja mínar kærar næmingar aftur og at vera saman við teimum, sum eg hevði saknað so. Fyrsta tíðin var serliga hørð, møðin ógvuslig og nóg hvíld var neyðug. Men við góðari hjálp og sum tíðin frá leið, fekk eg fótað mær, og tað eri eg sera takksom fyri.

Eg vænti og vóni, at árið fer at gerast enn lættari, og at orkan verður enn betur. Vónandi verður 2022 árið, har eg veruliga komi í góða venjing, og fokus verður á heilsugóðan mat.

### Skúlin/flokkurin

Nógvar góðar, stuttligar og áhugaverdar løtur og upplivingar havi eg havt saman við flokkinum hjá mær. Eg minnst serliga væl túrin út í Mykines, tá ið vit skuldu á seturskúla. Nógvur vindur var í bygdini, men hann hjálpti okkum væl á veg, tá ið vit skuldu ganga niðan í hagan. Vit gingu fram við lundalandinum og út í Hólmin. Túrurin út í Hólmin var av og á eitt sindur tungur, men hann var serstakliga vakur og minningarríkur. Vit høvdu ferðaleiðara við, sum fortaldi okkum nógvar góðar og áhugaverdar søgur um m.a. vitan undir krígunum og

søgnina um Óla rama og Tórur rama. Vit vóru sera væl nøgd við túrin, og tað allarbesta av øllum var, at øll hugnaðu sær so væl saman. Tað frøist eg um. Eg vænti og vóni, at nýggja árið saman við flokkinum fer at vera eitt framúr ár, tí at hetta verður eisini tað seinasta, har vit øll vera saman. Longu í summar verða vit ikki hesin felagsskapurin meir, men vit og tit fara at uppliva nýggjar og spennandi felagsskapir, sum uttan iva fara at forma okkum og læra okkum nógv nýtt, forvitnisligt og áhugavert.

### **Mín familja**

Hóast ætlanirnar um uttanlandstúr saman við familjuni á sumri 2021 vórðu sleptar vegna koronu, kann eg ikki siga annað, enn at summarið var á tremur við nógvum og ríkum upplivingum saman við familjuni runt í Føroya landi sum heima við hús. Ein uppliving, sum serliga vekir ans í minninum, er, tá ið foreldur míni, eg og systkin míni við familju - heili 40 í tali, skipaðu fyri Ólavurssøku 29.juli í túninum hjá foreldrunum. Veðrið var sera gott og sólin skein. Flestu okkara vóru klødd í tjóðarbúna. Børnini gingu skráðgongu, Ólavurssøkurøðu varð hildin, og eg var so heppin at bera hana fram. Vit fingur eisini sera góðan mat og ótu uttandurað í góðveðrinum. Svigarindan hevði skipað fyri tombola, har ágóðin fór til "Krabbameinsfelagið". Eisini var nógv hjá børnunum at royna s.s. at koppa blikk við bóltum, andlitsmáling og mangt annað. Á kvøldi høvdu vit felagssang, sum ljóðaði sera væl. Hetta var akkurát sum at vera á Ólavssøku um ikki hugnaligari. Øll vóru glað og í góðum lag. Dagurin var minniligur, og hevur hann fingið meg at hugsa um, at tað at vera umringaður av góðari familju ikki er øllum givið.

Tí vænti eg og er tað mín vón, at eg fari at hava nógvar og góðar løtur saman við familjuni, og at eg fari at geva familjuni serligan ans og virðismeta tey enn meira. Tey, sum standa fremst í mínum hugaheimi.

## **Vinir mínir**

Í tíðini eg var sjúk, sá eg hvussu góðar vinir, eg havi, og eg upplivdi eisini, hvussu umráðandi tað er at hava góð vinfólk. At vitja og fáa vitjan og fáa góð prát um eitt hvørt, sum nívir ella kanska frøðir ein - hevur alt at siga. Tað er so týðningarmikið, at vit, hvør einstakur av okkum, hevur onkran at tosa og deila saman við. Tá ið 2021 eisini var árið, har eg gjørdist 45 ár, hevði eg hug til at hátíðarhalda dagin. Ikki eri eg von at halda føðingardag, men er tað nakað, sum lívið hevur lært meg, so er tað júst at hátíðarhalda hvønn føðingardag, sum eg fáir møguleika at uppliva. Eg helt ikki færri enn tveir føðingardagar í 2021 - ein fyri familjuni og ein fyri vinfólkunum. Føðingardagurin saman við vinfólkunum var ein serliga góður dagur, sum eg minnst aftur við gleði. Vit hugnaðu okkum við vælsmakandi mati, góðum undirhaldi, sangi, talum og dansi.

Vit høvdu eitt framúr kvøld, sum eg vóni og vænti verður endurtikið í 2022.

Mín vón er eisini, at eg fari at gerast raskari at vitja vinfólkini og saman skapa enn fleiri minnir.

## **Føroyar**

At búgva í Føroyum er eitt sum eg eri serliga takksom fyri. Føroya fólk eru tolin og rúmlig. Her valdar friður. Her hvíli eg. Her er heldur ikki neyðugt hjá borgarum at ganga í ræðslu og at óttast fyri harðrendum og yvirgangssinnaðum fólki. Og vit kunnu ikki siga annað enn, at tað á flestu økjum er eitt sera framkomið land. "Eysturoyartunnilin" størsta og flotta verkætlan í søguni hevur nú eitt ár á baki og hevur uttan iva gjørt tað lættari og styttri hjá mongum føroyingum at ferðast til arbeiðis. Tó so at flottur og góður tunnil er gjørdur, hevur tað víst seg, at mong hava verið noydd at koyrt gamla teinin heldur enn at nýta tunnilin. Gjaldið hevur verið ov dýrt hjá vanligu borgaranum. Tíðanbetur kann sigast, at semja er gjørd um at lækka prísir, so at tað verður

gjørlegt hjá fleiri av landsins borgarum at nýta hann. Hóast semja er gjørd á hesum øki borgaranum at frama, eru tað onnur øki, ið vanta. Eitt nú er trotið á námsfrøðingum og sjúkrarøktarfrøðinum á umsorganarøkjum ein stór avbjóðing hjá landinum.

Eg vænti og vóni, at 2022 verður árið, har landsins myndugleikar koma úr dvala og gera so stór átøk innan hetta økið, at børnini, tey eldru og veiku fáa ta umsorgan og virðing, sum tey allar dagar hava havt krav á.

## **Heimurin**

Ilt er at sleppa undan at nevna koronu. Tvær bylgjur hava verið í 2021 og eru eisini mong blivin koppsett. Tað hevur víst seg, at koppsetingin hevur havt ta ávirkan, at fólk ikki gerast so sjúk av virussinum og koma tí væl ígjøgnum sjúkuna, sum er sera gott. Januar 2021 var mánaðurin, har koronukoppsetingin vann frama og tók dyk á seg. Londini kring heimin keyptu í milliónavís av skamtum til borgararnar hjá sær. Tað er framúrskarandi, at tey gera skjótt av og ynskja at tryggja og verja einstaka borgaran. Tó hevur tað víst seg, at fátøku londini í heiminum ikki hava havt líka góðan møguleika at vera við í koppsetingini eins tey ríku. Hvør skamtur hevur sín prís, og skal hann gjaldast. Í desember vóru tað enn bert 10 prosent av borgarunum í Afrika, sum vóru blivin koppsett.

Eg vóni og vænti, at stóru og ríku londini í heiminum s.s. U.S.A og londini í ES fara at gera sítt til at seta ferð á hjálpina til londini í Afrika, so at tað fer at bera til at fáa tamarhald á Koronu.

## **Annað**

Góðu næmingar og tit øll

At enda fara eg at heita á okkum øll, um at stremba eftir at vera tað besta vit megna ikki bert móti øðrum, men eisini okkum sjálvum. Hav umsorgan og virðing fyri tínum medmenniskjum, verð tann besti vinurin og ikki minst verð rættvís. Vís veg, so vit saman megna at skapa góð og livandi minnir.

## **Endi**

Gott nýggjár, góðu tit øll.

Guð signi hvønn einstakan tykkara.